

## పట్న వాసం

బైతు మామయ్యకు పట్నం చూడాలని ఎన్నాళ్ళ నుంచో కోరిక. ఆయన జీవితమంతా 'రైలుకట్ట ప్రక్కగా పొలాల మధ్య కలుగుల్లోనూ బారియల్లోనూ గడిచిపోయినది. ఆ జీవితంలో ఆహారం సంపాదించుకోవటమూ, పాములకు అందకుండా తప్పించుకోవటమూ, పొట్టనింపుకోవటమూ, నిద్ర పోవటమూ, పాటుపడడమూ, విశ్రాంతి తీసుకోవటమూ తప్ప ఇంకేమీ లేదు.

రోజూ రైళ్ళు పెద్ద మోత చేసుకుంటూ వచ్చేవి వెళ్ళేవి. అవి పట్నంపొయ్యే రైళ్ళూ, పట్నంనుంచి వచ్చే రైళ్ళూ. అప్పుడప్పుడూ ఆకాశంలో విమానాలు ఎగిరేవి. వాటికూడా ఏదో పట్నంతో సంబంధమున్నదని మామకు తెలుసు. నాలుగైదేళ్ళ క్రితం బైతు మామయ్య చెల్లెలు సాహసించి పట్నం వెళ్ళిపోయింది. ఆ తరువాత దాని జాడే తెలీదు.

పట్నం జూచినట్టు అవుతుంది, చెల్లెలి సంగతి కనుక్కున్నట్టు అవుతుందని బకనాటి రాత్రి మామ పట్నం బయలుదేరాడు. ఆటే పెద్దదూరం ఏమీలేదు. ఏడేనిమిది మైళ్ళ లోపు. గట్టిగా కాలుసాగిస్తే రెండు గంటల ప్రయా

ణము. కాని మామ పల్లెటూరువాడు కావటంచేత దారి వెంబడి ఉండే చోద్యాలన్నీ చూస్తూ బయలుదేరాడు.

కొంతదూరం వెళ్ళాక రైలుకట్టనానుకుని ఒక చిన్న మడుగు కనిపించింది. ఆ మడుగు ఒడ్డున రెండు మూడు బుల్లి కప్పలు ఆడుకుంటున్నాయి.

“తల్లి ముండ ముయ్య! ఈ కప్పలు ఒక్కనాడన్నా ఒళ్ళువొంచి పనిచేసినపాపాన పోవు. రేపటిమాట ఎట్టనాటన్న విచారమేలేదు. వీటి జన్మచెడా!” అని తిట్టుకున్నాడు మామ.

నురి కొంచెం దూరాన లెవెల్ క్రాసింగ్ దగ్గర కేటు మూసేశారు. ఎర్రదీపం ధగధగ లాడుతోంది. ఆ దీపం కాంతిలో లారీ ఒకటి నిల్వబడి వుంది. లారీమీద బస్తాలు వేసి ఉన్నాయి.

బైతు మామ మీసాలాడించి, ముట్టెవత్తి వాసన చూసి “వొడ్లు” అనుకున్నాడు. చప్పున మామ లారీ వెనక మటుకు చేరి ఒక్క గంతుతో లారీ అంచు పట్టుకుని లోపలికి ఎక్కి బస్తాలమధ్య ప్రవేశించి, ఒక్కొక్క బస్తానుంచి మోసరాకు రెండేసి గింజలు బయటికి లాగి కొరికి, నాణ్యం చూసి తుబుక్కున పొట్టు ఉమ్మేసి, లోపలి గింజ ముందుపక్క మధ్య మరబట్టి, “ఎబ్బే, నాసిరకం! ఇదిగో, ఈ సాటి అయినా వుండాలి గింజ. ఈ గింజకూడా ఏమంత ఫరవాలా, అయినా మా పొలంగింజ కివన్నీ దిగదుడుపే” అనుకోసాగాడు.

లారీలో చాలా బస్తాలున్నాయి. మామకు నోటి నిండా పని. ఈ హడావిడిలో మెయిలు వెళ్ళిపోయిన సంగతి మామకు లీలగా మాత్రమే తెలుసు. అంతవరకూ

సిమితంగా ఉన్న లారీ ఒక్కసారిగా ట్రుమనటమూ, మామకు బళ్ళంతా సలపరించినట్టు కావటమూ తెలిసినట్టే సమయానికి లారీ కదలనే కదిలింది.

“సరే, పోనీలే. ఎక్కడాగితే అక్కడే దిగొచ్చు” అనుకున్నాడు మామ. చెయ్యి మించినదానికి విచారించే అలవాటు లేని కారణంచేత సరిపెట్టుకున్నాడేగాని మామకీ ప్రయాణం ఎంతమాత్రమూ సుఖంగా లేదు. ఎందుకొచ్చిన లారీ? బళ్ళంతా ఒకేమయిన అదురుడాయె. ఎటు పోతున్నదీ చుట్టూ ప్రక్కల ఏం జరుగుతున్నదీ చూడొల్లగాదాయె! ఇక్కడాగా, అక్కడాగా! ముక్కుసూటిగాపోయి చావదుగా, ఇటుతీరగా, అటుదిరగా!

మామకు పొట్ట నిండిందిగాని సుష్టుగా తిన్నామన్న సంతృప్తి రాలా. “ఇంటికాడ తిన్నదారి వేరు, బయట ఎంగిలిపడ్డదారి వేరూ” అనుకున్నాడు మామ మీసాలు తుడుచుకుని, దవడలు చప్పరిస్తూ.

లారీ ఆగింది. మామ వెనకతలుపుమీదినుంచి తొంగి చూసేసరికి యమధర్మరాజువలె ఎవడో ప్రత్యక్షమైనాడు.

“నీయిలుపడా! నువ్వుకూడా చేరావ్?” అన్నాడు యమధర్మరాజు మామతో అమర్యాదగా.

వాడి చేతిలో ప్రస్తుతానికి ఆయుధం లేకపోవటం గమనించి మామ తాపీగా తలుపు దిగి రోడ్డు ప్రక్కకు జారాడు.

“ఏమిటా అది?” అని మరోగొంతు వినిపించింది

“పోతంత ఎలికే ఇటుగా లగెత్తుంది, లారీలోనుంచి

దూకి" అన్నాడు యమధర్మరాజు, చీకట్లో మామను గుర్తించలేక అటూ యిటూ చూస్తూ.

“ఇంకేం పట్నం చెరనే చేరా” అనుకున్నాడు మామ. రోడ్డు మైదానంలాగా సాఫీగావుంది. దారికటూ యిటూ ఎంతలావు ఎలుకకూ కొరుకుడు పడని గోడలూ ఎత్తయిన పళ్ళూనూ.

‘ఇదేనా పట్నం? ఒక గడ్డిమేటిలేదు. ఒక కంచె లేదు. వడ్లపురిలేదు. ఏం పట్నమిది? అనుకున్నాడు మామ, నడిచి ముందుకు సాగుతూ.

రోడ్డు నిర్మానుష్యంగా వుంది, కాళ్ళకింద ఎక్కడో నీరు ప్రవహించే చప్పుడు. ఎక్కడా ఎలుకదాగే చీకటి కోణం లేదు. వీధివెంట అంతూ పొంతూ లేకుండా బారుగా దీపాలు, వీధి పొడుగునా కష్టపడి పరిగెత్తి మలుపు తిరిగే సరికి మళ్ళీ అటువంటిదే ఇంకో వీధి.

“ఈ పట్నం ఈ లెక్కన ఎంతదూరం ఉన్నట్టు? ఇందులో కష్టపడి పనిచేసే ఎలుకలేం బతికేట్టు? మా నాయుడిగారి పొలం ఉందంటే అందులో ఏమూల ఎవరు న్నది, ఎప్పుడేం జరిగేది క్షణంలో మా అందరికి తెలుస్తుంది గదా? ఈ పట్న మహారణ్యములో ఈ గోడలమధ్య ఎవరిని ఏ పిల్లిగంకు మెడకొరికినా అతీగతీ ఉండదే?” అనుకున్నాడు మామ.

ఈ విధంగా ఆలోచించుకుంటూ ముందుకు పరుగెత్తేమామ కాళ్ళునిగడదన్ని అట్లాగే నిలబడి నిశ్చేష్టుడై కొయ్యబారి, ఒళ్లంతా లారీ అదురుకు కంపించినట్టు కంపిస్తూ

మీసాలు నిక్క-బొడుచుకుని నూతి పెకెత్తుకుని ఒక్కొక్క అడుగే నుందుకు వెయ్యసాగాడు. అంతదూరంలో వీధికి అడ్డంగా ఇంతలావు పందికొక్కు శవం శనిపించింది.

“అరేరే! కలికాలం!” అనుకున్నాడుమామ. జన్మైత్తి పందికొక్కుకు చావంటూ రాసిపెట్టి ఉన్నమాట మామకు తెలీందికాదు. కాని ఇది వొట్టి చావుకాదే, దారుణహత్య. ఈ పందికొక్కు ఒక వార్ధక్యంవచ్చి, తిండిలేక ఎండి చావ లేదు. ఏ తాచో, జెర్రో, మింగి చావలేదు. తినగూడనిది తినో చెయ్యగూడని పని చేశో చావలేదు. ఎవరో దుర్మార్గులు నిండు ప్రాణాన్ని నిలువునా తీశారు. చంపి లాగి అవతల పారేశారు-మిగిలిన పందికొక్కులూ, ఎలుకలూ కనపడారుగా ఉండగలదులకు! ....

## 2

మామ ఆ రాత్రి ఎన్ని వీధులు తిరిగాడో, ఎంత అలిసిపోయినాడో తెక్కలేదు. తిరిగిన వీధే తిరిగినట్లుంది. చూసిన దీపాలే చూసినట్లుంది. అక్కడక్కడా పెంట పోగుల్లో తినటానికేదైనా దొరికింది కాని ఇది తిండా? ఏబ్బే, రెండు రోజు లా తిండి తింటే కాళ్ళు వీక్కుపోయి నీరసం రాదా?

మామ కిప్పుడు మరొక దిగులుకూడా పుట్టుకుంది ఈ మహారణ్యములో తన చెల్లెలూ, పిల్లలూ ఎక్కడున్నారో

తెలుసుకోవటం సాధ్యమా? వొటిమాట. ఎవర్నన్నా అడిగి కనుక్కుందామన్నా, ఎవర్నా వొరడగటం, ఎవరు చెబుతారు?

మామ ప్రశ్నకు సజకుంగానంగా రోడ్డు అవతలపక్క ఊరికిచమని శబమయింది. మామకు ఒక్కసారిగా ప్రాణం లేచివచ్చి అటువేపు పరిగెత్తాడు. అక్కడ ఒక ఆడ ఎలుక రోడ్డుపక్క కందకంలో ఏదో ఏరుకు తింటూ కనిపించింది.

“ఓహోయ్,” అన్నాడు మామ, పొలాలమీద కేక వేసే అలవాటు చొప్పున.

ఆడ ఎలుక తలయెత్తి మామకేసి కోపంగాచూసింది. ఈ మోటుతనం ఆవిడకర్ధం కాలేదు.

“ఏమున్నదక్కడ తినటానికి?” అన్నాడు మామ దగ్గరకొస్తూ.

“దేవుడు నీకు ముక్కూ, మీసాలూ ఇవ్వలేదా?” అన్నది ఆడ ఎలుక.

“దేవుడిచ్చిన నా ముక్కుకు తిండివాసనే తగల్గలేదు,” అన్నాడు మామ, చుట్టూ మూచూసి చీదరించుకుంటూ.

“పల్లెటూరలే ఉండే?”

“ఏమయితే?”

“మరేంలా. మట్టివాసన.”

“నా దగ్గర మట్టివాసనయితే, నీ దగ్గర రోగంకంపు”

మామ మాట పడేవాడుకాడు. ఇచ్చకాలు అసలే ఎరుగడు.

ఆ ఆడ ఎలుక బయ్యారంగా బళ్ళుతిప్పి పరుగెత్తటం ప్రారంభించింది. ఎందుకో మామ దానివెంట పడ్డాడు. ఆ ఆడ ఎలుక దగ్గద ఏం గమ్మత్తు ఏం చమక్కు - ఉన్నవో గాని మామకు ఆ క్షణంలో ఆమెను అందుకొని వొళ్ళంతా తన మీసాలతో నిమరబుద్ధి అయింది.

ఆడ ఎలుక పరిగెత్తి పరిగెత్తిచివరకు ఒక ఇంటి కలుగు లోకి దూరింది మామకూడా దానివెంట దూరాడు. పాపం మామకు బళ్ళంతా డోక్కుపోయింది. కారణమేమంటే మామకు మట్టి కలుగులు అలవాటుగాని గోడ కలుగు అలవాటులేదు, అదీ కాక మామ కాస్త దేహపుష్టి కలవాడేమో ఆ కలుగు కొంచెం ఇరుకనిపించింది.

లోపల ఒక పెద్ద గది. దాన్నిండా పాతచెక్క సామానూ అదీ ఉన్నది. గదినిండా మడమలోతు దుమ్ము వున్నది. మామకు ఆ దుమ్ముచూడగానే ప్రాణం లేచివచ్చినట్లయింది. ఈ మహాపట్నంలో మళ్ళీ మట్టి అన్నది కనిపిస్తుందని మామ అనుకోలా.

ఆ గదిలో సుమారు పది పన్నెండు ఎలుకలున్నట్లు మామ అంచనా వేశాడు. పిల్లలు తప్ప పెద్దవాళ్ళంతా మామచుట్టూ మూగారు. అందరూ మామను అంతదూరం లోకివచ్చి వాసనచూసి తలలు అడ్డంగా తిప్పారు. వాళ్ళే మనుకుంటున్నారో మామకు అరంకాలేదు. వాళ్ళలో ఒక్కరి కైనా మంచి ఏవైన వొళ్ళు లేదు. ఒక్క ఆడదికూడా పట్టు మని నలుగురు పిల్లలకు కడుపునిండా పాలివ్వలేదు. కొందరికి ఒంటినిండా వెంట్రుకలైనా లేవు. ఎవరికి ఏ జన్మానా

కడుపునిండా తిండి తిన్న అదృష్టం వున్నట్టులేదు. పిల్లల సంగతి అడగనే అక్కరేదు. సుష్టుగా తిండితినవలసిన పిల్లలు చచ్చిపోయిన బొద్దింకలనూ, కొయ్యముక్కల్నీ, మాది వుండల్నీ, దారప్పోగుల్నీ చప్పరిస్తున్నారు. ఇటువంటి గర్భ దారిద్ర్యం మామ ఊహించుకుని అయినా ఎరగడు.

మామకక్కడ ఒకతణమైనా వుండబుద్ధికా లేదు.

“మిమ్మల్ని చూస్తే నా కడుపు తరుక్కుపోతోంది. గౌరవనీయమైన ఎలుకలు ఎట్లా బ్రతుకుతాయో తెలుసుకోవాలంటే మా పొలానికి రండి” అన్నాడు మామ.

“మీ పొలాల సంగతి మేమూ చిన్నాం. వెధవ పొలాలూ, వెధవ మట్టి బ్రతుకు! ఇక్కడ ఎటువంటి రోడ్లు, ఎటువంటి ట్రాములు, బస్సులు. దీపాలు! మోటారుకార్లు బయిబయిమని పోతుంటాయి. ఎంతెంత పెద్ద దుకాణాలు! ఎంత అడావుడి!” అన్నది పట్నం ఎలుకల్లో ఒకటి.

“మీ పట్నవాసం తగలబడ! తినేటందుకు తిండిలేక పోయింతరువాత ఇవన్నీ దేనికి?” అన్నాడు మామ.

“మీ పల్లెటూరాళ్ళు మొదులు. పట్టపగలు నీబోటి వాడు అట్లా వీధిలో కెళ్ళాడంటే ఏ కారుకిందో పడి ఊరు కుంటాడు, మేం ఎంత చలాకీగానో ఉండాలి. మేం తిండి దొంగిలించాలంటే ఎన్ని యుక్తులు పన్నాలి. ఎన్ని మెళుకువలు తెలియాలి! ఇక్కడివాళ్ళ మనస్తత్వాన్నీ, అలవాట్లనూ కాచి వడబోశాం. అదే మా నిజానం.”

మామ నిరాంతపోయినాడు. తిండి దొంగిలించట

మన్న మాట వినేటప్పటికి మామకు చెప్పరాని విస్మయం కలిగి మిగిలిన మాటలు చెవికెక్కలేదు.

“తిండి దొంగిలిస్తారా? ఇదా ఇక్కడి బ్రతుకు?” అన్నాడు మామ.

“మీరు పొలాల్లో ఏం చేస్తా రెట్టా?”

“మేం పని చేస్తాం. పొలాల్లో రాలిన గింజలన్నిటిని భద్రంగా చేరవేసి దాచుకుంటాం. ఏరోజు మా కలుగులో అడుగుపెట్టినా వారంరోజుల గ్రాసం సునాయాసంగా దొరుకుతుంది. దొంగతనమా? ఛీ!”

“ఇక్కడ మాకు నిలవలూ గిలవలూ జాంతానె. మేం ఇవ్వాలి ఇక్కడుంటాం - ఇక్కణ్ణుంచి వెళ్ళగొడితే రేపింకోచోట ఉంటాం. మాకు దాచుకునేటందుకు వుండనూ ఉండదు, చోటూవుండదు.”

“అయ్యో, మీ బ్రతుకుగురించి వింటూంటే నాకు కడుపు తరుక్కుపోతున్నది.” అన్నాడు మామ.

ఒక షోకీలాపిల్ల ముందుకొచ్చి, “కోతలు కొయ్య మాక! దర్జాగా పత్నవాసం అనుభవించామనే నువ్వు యిక్కడి కొచ్చావ్. అంత బాగా బతికినవాడివెతే ఆ పొలాల్లోనే ఉండకపోయావా? మీ జన్మలో ఎప్పుడన్నా అనుభవించగలరా? నేను నా కాస్తజీవితంలో రేడియో వెనకదాక్కుని ఒక నాటకమలావినా, ఎన్నోసార్లు సినిమాలు చూశా, మంచి ఖరీదైన టిస్యూచీరెలు వేస్తా, 5)

ట్వీడ్ సూట్లు తిన్నా. కాస్త వెత్వం చేస్తుంది కాక - ఏం చేస్తే? తింటే ట్వీడ్ సూట్లు తినాలి!" అన్నది.

“పట్నవాసమంటే ఏమిటో తెలిక బయలుదేరా. తెలిసింది కనక వెంటనే వచ్చినదారి పడతా. మిమ్మల్నం దర్శి చూస్తుంటే నేనుకూడా మీలాగే అయిపోతానేమో అనిపిస్తుంది నాకల్లా ఒక్కటే విచారం - మా చెల్లెలు నిజే పంలాంటి పాలాలు వొదులుకొని ఇక్కడ ఈ దిక్కుమాలిన నరకం అనుభవిస్తున్నదే అని. ఇంకా దాసికోసం వెతుకుతా మనుకుంటున్నా, యిక వెతకను. నాదారిన నేను మళ్ళీ మా చోటికి పోతా. నాతోబాటు ఎవరన్నా వస్తే రండి.”

మామ అందరివంకా చూశాడు. ఎవరూ ఈ ఆహ్వానాన్ని స్వీకరించలేదు. వీళ్ళకీ పట్నవాసంలో ఏదో రుచి కనిపించి ఉండాలి. తాను ఊహించుకోలేని ఆనందం ఇందులో ఏదన్నా వుందో, లేక వీళ్ళ బుద్ధులు వక్రించాయో మామకు అర్థంకాలేదు. వీళ్ళకు నిలకడయిన జీవితంలేదు. గాలికి కొట్టుకుపోతారు. దొంగతనంచేసి పొట్ట నింపుకుంటారు. అంటే పరిసరాలకు విరోధులుగా వుంటారన్నమాట. అతిథి వచ్చినా, అభ్యాగతి వచ్చినా, చుట్టం వచ్చినా, పక్కంవచ్చినా ఇంత పెట్టలేరు. వీళ్ళకీ జీవించటమే తెలికుండాపోయింది.

ఈవిధంగా విచారిస్తూ మామ తానువచ్చిన కలుగు లోకి మళ్ళీ ప్రవేశించి అఱిజాగ్రత్తగా బయటికి వచ్చి చూచేసరికి అప్పుడప్పుడే తూర్పు తెలవారుతున్నది. రోడ్డు మీదబల్లె అలికిడీ, మనుష్యుల అలికిడీ జాస్తి అయింది.

మామ అటుపోదామని చూస్తుండగా ఇంకో ఎలుక -  
ఎవరో ఆడకూతురు - పరిగెత్తుకుంటూ దగ్గరకొచ్చి మామను  
మూతి పెటి పొడిచి, “అన్నయ్యా,” అన్నది.

చెల్లీ! నువ్వేనా! ఎంత ఆదృష్టమే? నువ్వు కనుపించ  
పని నిరాశ చేసుకున్నా. మళ్ళీ యింటికి పోదామనుకుం  
టున్నా” అన్నాడు మామ, ఆనందపారవశ్యంకో.

“ఎప్పుడొచ్చా? అంతా కులాసాగా వున్నారా?  
ఇంటికి పోదా, రా!” అంటూ చెల్లెలు దారినీసింది. పట్న  
జీవితాన్ని గురించి కలిగిన విరక్తి యావత్తూ మరిచిపోయి  
చెల్లెలి వెంట బయలుదేరాడు.

### 3

స్వయమేనే, ఆమ్మామ్! మంచి యిళ్ళే సంపాదిం  
చావే మెటుకు?” అన్నాడు మామ, చెల్లెలి వెనకే ఆవర  
ణలో ప్రవేశించి తలయెత్తి ఇంటికేసి చూస్తూ.

“ఏదో.... ఫరవాలేదు. కొత్త ఇల్లూ! లెట్లూ,  
కొళాయి, మేడ వుండటానికి మంచి అటకా - కొయ్యది  
కాదు, సిసెంటుది - వున్నాయీ! చుట్టూ బోలెడంత  
ఆవరణా! పిల్లలు తిరగటానికీ, ఆడుకోవటానికీ మెట్లకింద  
చిన్న చీకటికొట్లూ! పరవాలేదు” అన్నది చెల్లెలు, తానున్న  
యింటిని తానే అట్టే పొగడుకోవటం భావ్యంకాదని.

“ఈ పట్నంలో కొన్ని ఇళ్ళు చూశాను. చూడూ”  
అని ప్రారంభించాడు మామ.

“ఇ దేంసులభంగా దొరికిందినుకున్నావా అన్నయ్యా! పునాదులు తవ్వినరోజునుంచీ మా ఆయన రోజూ వచ్చి షని ఎంతవరకయిందీ చూసిపోలేక చచ్చాడనుకో. ఏంలేదు తీరా ఏమరుపాటున ఉన్నామో, పుటిక్కిన ఎవరో వచ్చి తిష్టవేస్తారు. ఆతరవాత ఏమనుకుని ఏం లాభం? ... మరేం లేదులే - ఇంటాయన గురక పెకతాడు. కాస్త దా, ఇట్లా పోదాం .... ఏమిటో చెబుతున్నా - ఆఁ! ఇల్లు కట్టగానే ప్రవేశించామయ్యా, అంతటితో ఏమయిందీ? ఇల్లుకట్టిన ముండాకొడుకు ఇంట్లోకి వచ్చెయ్యగూడదూ? రాణా! పోనీ యింకొకరికి యివ్వలా, ఇల్లు అద్దెకడిగినవాళ్ళని రెండు వేలిస్తావా? రెండేండ్లఅద్దెఅడ్డాన్ను ఇస్తావా? నల్లసామ్మెంత యిస్తావు? ఎంతకు రసీదిస్తావు? అని బేరాలు మొదలెట్టాడు. ఎన్నాళ్ళకీ యింట్లో కేవరూ వచ్చారుకారు. పిల్లలూ మేమూ అలాడిపోయామనుకో!”

“అచేమే” అన్నాడు మామ ఆశ్చర్యంగా.

“అట్లా అంటావేమిటన్నయ్యా? మే ఏంటిని బతి క్షేటూ? ఇంకో యింటికి పోదామా అంటే ప్రతి కొంప లోనూ తొక్కిడేనయిపోయె. అప్పటికీ కొంతకాలం ఒక యిరుకుకొంపలో ఉన్నాం. మాతోపాటందులో యింకా పన్నెండు కాపరాలు. ఎవరికీ పొట్టనిండా తిండిలేదు? మాలో మేం పోట్లాడుకునేవాళ్ళం. మా పిల్లలేదన్నా తెచ్చుకుంటే యితర పిల్లలు ఎగబటమూ, కొట్లాటలూ శాపనార్థి లూనూ. చివరకు మాగుట్టు దాగిందికాదు. ఇంటివాళ్ళు మా అలుసు కనిపెట్టి చుక్కలపిల్లి నొకదాన్ని తెచ్చారు.

అది కాస్తా నా మనవణి"-అంటూ చెల్లెలు కంట నీరు పెట్టుకుంది.

"ఊరుకో పిచ్చిదానా! నీ మచ్చలపిల్లి నిమిత్త మాత్రం. అన్నింటికీ ఆ భగవంతుడే ఉన్నాడు....నా కాశ్చర్య మేమిటంటే ఈ మహాపట్నంలో మనవాళ్ళు పరువు మర్యాదలతో పనిచేసుకుని ఎందుకు బ్రతకలేరూ అని! ఇంతకుమునుపు మనవాళ్ళని కొందర్నిచూసి మాట్లాడానుగదా, వాళ్ళు దొంగతనంచేసి పొట్టపోసుకుంటారుట. యిదేం ప్రారబం?" అన్నాడు మామ.

"నువ్వూ సాతవేదాంతం చెప్పకన్నయ్యా. ఎవరు దొంగతనం చెయ్యండి? అంతా దొంగతనమే. యింటా యన యింట్లో అద్దెకున్నవాళ్ళను దోస్తాడు. అద్దెకున్నవాళ్ళు దుకాణంపెట్టి ఊళ్ళోవాళ్ళను దోస్తున్నారు ఇక్కడ ఎవరి బ్రతుకు వారు బ్రతకటాని కున్నదనుకున్నావా ఏం? దొంగతనానికే శ్రమపడాలి" అన్నది చెల్లెలు.

"అటువంటప్పు డీ పట్నవాసం చెయ్యకపోతే ఏమీ అని" అన్నాడు మామ-చాతయితే దానికి సమాధానం చెప్పమన్నట్టుగా.

"అట్లా అనకులే అన్నయ్యా, యిక్కడున్న ఆనందం యిక్కడుంది. ఇక్కడి జీవితం అర్థంచేసుకుంటే యిందులోనూ తెలివితేటలూ, మెళుకువలూ లేకపోలేదు. యిప్పుడీ యింట్లో మేముంటున్నామంటే మాకు ఒక వానబాధ వుందా, వరదబాధ వుందా? పొలాలు దున్నటం, నీళ్లు పెట్టటం, ఈ అడావుడి అయిపోయేదాకా మనం అక్కడో

అక్కడ తలదాచుకోవటం - ఈ బాధలేవీ లేవు. ఏడాది పొడుగుతా ఉన్నచోటినుంచి కదలక్కరేదు.”

“ఇటువంటి జీవితం ఏం జీవితమూ అంటా! యివ్వాలేనే రేపూ అయినే విశేషమేమిటి? ఒకదాని వెనుక, ఒకటి చక్రంలాగా తిరిగివస్తుంటే ఆనంగంగాని.”

“ఇక్కడమాత్రం జీవితంలో మార్పులేదనుకున్నావా? వుంది. రోజుకో కొత్తవింత జరుగుతుంది. అదేమిటో ముందుగా మనకు తెలీదు, అంతా సావకాశంగా వింటే నీకే తెలుస్తుంది.”

“అక్కడే నాకు పేచీ!” అన్నాడు మామ. “ఏక్షణాన ఏం జరుగుతుందో తెలీనిబ్రతుకేంబ్రతుకు? జన్మంతా విడ్డూరాలే అయితే ఎట్లాగూఅంటా!” ఆయన ఏవిధంగానూ పట్నవాసం ఒప్పుకోదలచలేదని చెల్లెలు అర్థంచేసుకున్నది. స్వానుభవంవల్ల పట్నవాసంలోవున్న గమ్మత్తు ఆయనకే తెలుస్తుందిగదా అనుకున్నది.

యిద్దరూ ఒకరివెనుక ఒకరు వంటయింటి తూముద్వారా లోపల ప్రవేశించారు. మామ యింటిగోడను గోళ్ళతోనూ, మునిపళ్ళతోనూ పరీక్షించి, “అమ్మోవ్, మాలావు గట్టిగా కట్టారే?” అన్నాడు.

“నే చెప్పలా? సిమెంటుతోకట్టారు. నల్లబజారులో సంపాదించిన డబ్బుతో నల్లబజారులో కొన్న సిమెంటుతో కట్టిన యిల్లు” అన్నది చెల్లెలు.

“ఈ నల్లబజారేమిటో తెలవటంలేదే?” అన్నాడు మామ.

“అది మీ బావ నడుగు. నాకాటే బాగా తెలీదు” అన్నది చెల్లెలు.

“వంటిట్లో పొయ్యిమీద నీళ్ళు కాగుతున్నాయి. ఎవరూలేరు. మామ అటూ యిటూ తిరిగి బుటలోపెట్టిన కూరలు మూచూసి, “ఈ కూరలు యెవరుకీంటారబ్బా?” అన్నాడు.

“ఏం” అన్నది చెల్లెలు.

“చెట్టునుంచి కోసి శానాళ్ళయినట్టుంటేనూ?” అన్నాడు మామ.

“సరేలే. యిక్కడ అప్పుడప్పుడు కోసిన కూరలు కూడానా?” అన్నది చెల్లెలు.

“మీ జన్మ చెడా, ఈ కూరలా మీరు తింటున్నారు?” అంటూ మామ యింకోమూలకు పరెగెత్తి ఒక గిన్నెమీద పెట్టి ఉన్న మూత పడగొట్టాడు. లోపలికి తొంగి చూశాడు.

“యిదేమిటే చూట్టానికి నెయ్యిలేడంది, ఏవాసనా లేదూ?” అన్నాడు మామ.

“అది వనస్పతి గామాలు. యిప్పుడదే అందరూ తినే నెయ్యి.”

“ఛా!” అన్నాడు మామ. ఆయన వెనక్కు తిరిగి చూసేటప్పటికి అక్కడ చెల్లెలు లేదు. యింతలో యెటు పోయిందా అని చూస్తుండగానే ఎవరో వంటింటిలోకి వచ్చి కెవ్వన ఆరిచాడు.

“ఒసే లక్ష్మీ! ఎలికే! చంపవే! దీన్నోరుబడా!

భయంలేకుండా యెట్లాచూస్తుందో! నేతిగిన్నెమీద మూత పడేసింది! నీ పొగరు చితకా! లక్ష్మీ! లక్ష్మీ! డబ్బున రావే!”

మామకీ గావుకేక లేమీ అర్థంకాలేదు. ఆయన ప్రశాంతంగా తప్పేలాల వెనక్కువెళ్ళి అక్కడ దాక్కుని వున్న తన చెల్లెల్ని కలుసుకున్నాడు.

“ఏమిటీ గడబిడ? ఎందుకు పారిపోయినావు?” అన్నాడు మామ.

“ఇంకా నయం! అడుగుల చప్పుడు వినపళ్ళా? అక్కడే గుడ్డుమిటకరించుకు నిలబడతావేం? .... పద. ఆ మనిషి వెళ్ళిపోయింది. ఇప్పుడప్పుడే మనం కదలటానికి వీలేదు, ఆ జాడీలచాటున దాక్కుందాం రా!”

ఇద్దరూ అలమారలోకి ఎగబాకి జాడీలచాటున దాక్కున్నారు. మామ యింకా ఆ నెయ్యిగురించే ఆశ్చర్యపడుతున్నాడు. పొలాలమీద అన్నాలు కట్టుకొచ్చేవాళ్ళు తినగా మిగిలిన బాపతు అన్ని రకాల తినబండ్లారాలూ మామ రుచిచూసి ఉన్నాడు. కమ్మని పేర్నేయ్యూ, వెన్నా, దంఘుడు బియ్యంఅన్నమూ, కూరలూ, పచ్చళ్ళూ మామ ఎరుగును, చెట్టున కాసే వంగలూ, మిరపలూ, దోసలూ, గుమ్మళ్ళూ, ఏ దశలో ఎటువంటి సువాసనకొడతాయో మామకు తెలుసు.

‘ఇవేం కూరలూ! ఇదేం నెయ్యీ!’ అనుకున్నాడు మామ.

కేకలుపెట్టిన మనిషి తిరిగి వచ్చింది.

“అదిగో ఆ తప్పాలాలచాటున దాక్కుంది, చూడవే లక్ష్మీ!” అన్నదా గొంతే.

“ఇక్కడ ఏం లేదమ్మగారూ, పైన ఆ జాడీలవెనక ఏమన్నా చేరిందేమో.”

మామ తన చెల్లెలికేసి చూశాడు. ఆయన కళ్ళలో చెల్లెలి కేదో మందహాసం కనిపించింది. జాడీలు కదిలిస్తూ రేమో అని గుండె పిచపిచలాడే చెల్లెలికి అన్న ఆనందం అర్థంకాలేదు. కాని మామ తన చెల్లెలంత ప్రాణభీతి కల వాడు కాకపోవటంవల్ల లక్ష్మీ తెలివితేటలు మెచ్చుకో కలిగాడు.

“చావనీ! తరవాత నే చూస్తాలే. నువ్వు వెళ్ళి దబ్బున గ్లాసులు తోముకురా, కాఫీ లందించాలి,” అన్నది కేకలు పెట్టిన మనిషి. పనిమనిషి జాడీలు ముట్టకోవటం ఆవిడకిష్టంలేదు. తాను స్వయంగా నలగుడ మామను ఎదుర్కోవటం అంతకన్నా ఇష్టంలేదు.

“ఆ వాసన ఏమిటబ్బా!” అన్నాడు మామ జాడీల వెనకనుంచి మూతి ముందుకు వెట్టి, మీసాలూ కదిలిస్తూ.

“అది కాఫీలే! నువ్వివతలకి రా. మేమూ పిల్లలూ రోజూ అంతో ఇంతో కాఫీ రుచి చూస్తూనే వుంటాం” చిన్న వెధవ కాఫీపాడే కొట్టేస్తాడు,” అన్నది చెల్లెలు.

“మూలావు ఘాటుగా వుంది. జబ్బు చెయ్యదుగదా?” అన్నాడు మామ.

మరి కాస్పేపటికి ఇంటావిడ వంటింట్లోనుంచి అవతలికి వెళ్ళిపోయినది.

జాడీల వెనకనుంచి అన్నా చెల్లెళ్ళు బయటికివచ్చారు. కిందపడ్డ కాఫీ చెల్లెలు కాస్త తాగింది. మామకూడా కొంచెం రుచిచూశాడు, “ఎబ్బే!” అన్నాడు.

చెల్లెలు కిందపడ్డ కాఫీపాడుం చేత్తోతీసి మొహాన రుద్దుకుంది. ఇద్దరూకలిసి అటకమీదికి బయల్దేరారు.

#### 4

“ఓరీ, నువ్వూటా, బైతు బావా! రా, రా! ఎప్పుడొచ్చావ్? ఏమిటి కథా? అంతా కులాసా? ఆ మధ్య కురిసిన వానలకు మీరంతా ఏమైనారో అని చాలా అనుకున్నాం” అన్నాడు పట్నం బావ.

“వానల సంగతి మీకూ తెలిసిందీ!” అన్నాడు మామ.

“ఆ మా యింటికి ప్రతి కొస్తుందిగా? ఇంటివారబ్బాయి చదివి తల్లికి చెబుతుంటే విన్నాం” అన్నాడు బావ.

పట్నంలో ఉండే సాకర్యాలు కొన్ని తేకపోలేదని మామకు తెలిసింది.

“అదీకాక, ఇంట్లో రేడియో ఉందాయె, చిట్టి విని చెప్పింది.”

పిల్లలంతా ఒక మూలచేరి కొత్త బంధువుల్ని వింతగా చూస్తున్నారు.

ఒకపిల్ల మూతి చిటించి, “మటివాసన,” అన్నది. మిగిలిన పిల్లలంతా ఒక్కసారి నవ్వి మళ్ళీ అంతలో మానేశారు.

“ఎందుకైతే అట్లా చూస్తారు? మీ బెతు మామయ్య ... అడుగోరా, ఆ ఆరుగురూ మామనమలూ, మనమరాళ్ళూ. మిగిలినవాళ్ళంతా మా పిల్లలు. ఈ ముగురూ మా అల్లుళ్ళూ, వాళ్ళిద్దరూ కోడళ్ళూనూ, కోడళ్ళిద్దరూ కొద్దిరోజులక్రిందే వచ్చారు. ఇంకా పిల్లా పీచూలేదు. ఇట్లా ఉన్నాం” అన్నాడు బావ.

మెలిమెలిగా పిల్లలకు కొత్తతీరింది. వాళ్ళు అటూ యిటూ పరుగెత్త సాగారు. ఇద్దరు పిల్లలు మూలనున్న ఉల్లిపాయ ముక్కమీదకే పరిగెత్తుతూ ఒకరినొకరు తోసుకున్నారు. ఒక పిల్లవాడు మాత్రం తలిదగ్గరవచ్చి మూతి నున్న కాఫీపాడరు నాకసాగాడు.

“వుండరా గర్భాత్రుడా! మామయ్యో కాస్సేపు మాట్లాడనీ ... చూడన్నయ్య, పిల్లలందరూ వటి అల్లరి వాళ్ళు. వాళ్ళీ బస్తీలో బాగా మెదిలి అతి తెలివితేటలు సంపాదించారు. మా చిట్టి ఉందా? అది ప్రతిరోజూ సినిమాకు పోతుంది. తెలాకకముందే పిల్లలంతా కాఫీచాలోటలుకు తయారుగదా! ఏ అపాయం వస్తుందోనన్న భయం గాని, భక్తిగాని కొంచెమైనా లేదు. ఆ మాటని వాళ్ళ పొట్ట వాళ్ళ పోసుకుంటూ అంటే అనీలేదు. గోజూ ఉల్లిపాయలు నే తెచ్చిపెట్టాలి. ఇంట్లోవాళ్ళేదన్నా చేసుకుంటే మిట్టమధ్యాన్న మయేది, పట్టపగలయేది నే వెళ్ళి తెచ్చిం

దాకా చిందులేస్తారు. నానా అగచాటూ అనుకో అన్నయ్యా!” అన్నది చెల్లెలు.

మామ కిదంతా ఏమీ బాగాలేదు. అందుచేత ఏమీ అనలేదు. తన అధికారంలో పిలలయేది పెద్దలయేదీ, అందరు చచ్చినట్లు కష్టపడి ఎవరితిండి వారు వెతుక్కోవలసిందే. సోమరితనమూ, లేనివి కావాలని మారాం చెయ్యటమూ ఆయన ఎంతమాత్రం సహించడు.

యింతలో ఎక్కడనుంచో టంగ్, టంగ్ మని గంటలు వినపడ్డాయి. మామ ఈ మోతను ఆశ్చర్యంగా ఆలకించసాగాడు.

కాఫీపొడి ఇష్టమైనవాడు ఎగతాళిగా, “అదుగో, మామయ్య దడుచుకున్నాడు! పల్లెటూరి మొహం! బైతు మామయ్య! బడ్డు మామయ్య! గడియారం గంటలు కొడితే, బైతుమామ భయపడ్డాడూ!” అని పాటగా పాడ సాగాడు.

మామ వాడికేసి చాలా కోపంగా చూశాడు. కాని వాడు లక్ష్యపెట్టక, “నిజం చెప్పు మామయ్యా! నువ్వు భయపడ్డావా, లేదా? నీకు తాసాలు బందయినయ్యా, లేదా!” అన్నాడు.

“అవునురా! గుండె ఆగిపోయిందంటే నమ్ము!” అన్నాడు మామ వెటకారంగా.

“అట్లా ఒప్పుకో!” అన్నాడు బాలుడు గర్వంగా. వాడట్లా మాటాడటంకంటే కూడా, వాణి తల్లి తండ్రి మందలించక పోవటం మామకు చాలా ఆశ్చర్యంగా

కనిపించింది. పైపెచ్చు పట్నం గావ కొడుకు ప్రజకు మెచ్చు కుంటూ విరగబడి నవ్వాడు కళ్ళనీళ్ళు కారేదాకా.

మామ సామాన్యడు కాదు రెండుసార్లు నాగు పామునోట పడ్డంత పని అయి తప్పించుకున్నవాడు. ఒక్క పాములే కాదు, ఏ ప్రమాదమైనా సరే అంతదూరాన ఉండ గానే పసికట్టగల ప్రజా, ఎంతప్రమాదంలోకూడా తొణక కుండా కర్తవ్యం ఆలోచించే నిర్భరమూ మామకుండబట్టే మామ తన వాళ్ళకు నాయకుడుగా వ్యవహరించ గలుగు తున్నాడు. ఈ పట్నంలో ఎవరి చూడులోనో చేరి తన రక్త బంధువులే ఇంత వెకిలివాళ్ళయిపోవటం మామకు చాలా కష్టం వేసింది.

పట్నం గావ నవ్వు సంభాళించుకుని, “ఓసే, చిట్టి? పిల్లి అరుపు మామయ్యకు వినిపించు ... అచ్చగా పిల్లి అనాకో వలిసిందేరా!” అన్నాడు.

మామ నిరాంతపోయినాడు. ఎలుక పుట్టకపుట్టి పిల్లిని అనుకరించట మేమిటో మామకు అర్థంకాలేదు. ఈ పట్నం గావ తన పిల్లలకు ఈ పాటైనా జీవితపు విలనలు లేకుండా ఎట్లా చెయ్యగలిగాడో మామ ఊహించలేక పోయినాడు.

ఈలోగా చిట్టి, “మావ్, మావ్,” మని అరవటం మొదలు పెట్టింది. మామకు వాంటి అయినంత పనిఅయింది. ఆయన మీసాలూ రోమాలూ నిక్కబొడుచుకున్నాయి. కళ్ళు ఎర్రబడ్డాయి. ఇందులో మరో అభాసే మంటే చిట్టి అనుకరణ ఏమాత్రమూ సరిగాలేదు. పరమమూఢులు తప్ప

అది పిల్లి అరుపనుకోలేదు. తన చెల్లెలి కుటుంబానికంతకీ పూర్తిగా మతులు పోయి ఉండాలి.

తన మేనగోడలు—నామోతూ తన చెల్లెలు కడుపున పుట్టిన బిడ్డ— తన జాతికి గర్భశత్రువైన పిల్లిని అనుకరించడం చూసి మామకు కలిగిన ఆగ్రహానికి సాదృశ్యం ఒక్కటే ఉంది— ప్రహ్లాదుడు “హరీ” అంటే హిరణ్య కశిపుడికి కలిగిన ఆగ్రహం.

“ఆపు! చాలించు!” అని అరిచాడు మామ. మిగిలినవాళ్ళు, చిట్టికో సహా, నివ్వెరపోయినారు. బాలుడు మాత్రం కేరింతాలు కొడుతూ. “మామ భయపడ్డాడే! బైతుమామ భయపడ్డాడే! బైతుమామ భలేభాగా భయపడ్డాడే!” అని పాడుతూ నృత్యం చెయ్యసాగాడు.

“నువు నోరుముయ్యరా, పుంధాబోర్,” అన్నాడు మామ ఓర్పంతా నశించి.

“ఏం, బావా? ఏమిటట్లా కంగారుపడ్డావు?” అన్నాడు పట్నం బావ.

“ఇంకా అడుగు తున్నావుట్రా? ఆ ముండకేం తెలుసు? మీరు దేసికి హరిస్తే ఆపని చేస్తుంది. పెద్దవాళ్ళు మీ కెందుకు బుద్ధితేదు? అనుకరించాలంటే పిల్లల్నా? ఆపాటి ఆత్మగౌరవం, ఆత్మాభిమానం ఉండక్కర్నా? ఎబ్బే!” అన్నాడు మామ.

ఆవైన చర్చ జరిగింది. పట్నంబావ అనుకరణ ఒక కళ అన్నాడు. కళకు ప్రతిబంధకాలూ, కళలో సంకుచితత్వమూ ఉండకూడదన్నాడు. జీవితపు విలవలు దానిపైన

ఆరోపించరాదన్నాడు. కళకొరకే కళ అనికూడా అన్నాడు. బెతుమామకు కళ అనే మాటే తెలీదు. పట్నంబావచెప్పే దంతా నోరు తెరిచి విని, “అట్లా అయితే యిటువంటి కళలు చాలా తుచ్చమైనవి. వాటిని వర్జించాలి” అన్నాడు.

ఈ వాదనలో బాలుడూ, వాడి తమ్ముడూ, చిట్టి కూడా ప్రవేశించారు.

“ఈ పట్నంలో మీ పొలాల పద్ధతులు సాగవు. ఇక్కడ పిల్లులు మాకు శత్రువులు కావు, పిల్లులు వొలక పోసిన వస్తువులు మాకు అందుతూ ఉంటాయి. వాటిని మేం శత్రువులుగా పరిగణించం” అన్నాడు బాలుడు.

వెంటనే వాడి తమ్ముడు ఆందుకుని “పిల్లంటే మాకు భయమనుకున్నావా ఏం, నేనొక పిల్లిని బెదరగొట్టా. నన్ను చూసి ఆ తెలపిల్లి దడుచుకు పారిపోయింది. అమ్మనడుగు కావలిస్తే” అన్నాడు.

ఈ వింతసంఘటన గురించి అందరూ ఒక్కసారి గోలగా మామకు చెప్పారు. ఇది నిజంగా జరిగిన సంఘటనే అని మామ గ్రహించి, బస్తీలో అటువంటి పిల్లలుకూడా ఉంటాయి కాబోలనుకున్నాడు.

కాని ఆయనకు తన చెల్లెలు చెప్పినమాట జ్ఞాపకం వచ్చింది. “నీ మనవడు సంగతి పిల్ల లెరగరా?” అన్నాడాయన చెల్లెలితో.

“ఎందుకు పిల్లల్ని భయపెట్టటమని చెప్పలేదు. ధైర్య సాహసాలు లేకపోతే పిల్లలు చెడతారని మీ బావ అంటాడు.”

“మీ ధైర్యసాహసాలు మండా!” అన్నాడుమామ. చెద్దవాళ్ళు తమలో మాట్లాడుకుంటున్న సందడిలో పిలలందరూ చేరి పిల్లీ ఆటలు ఆడుతూ, పిల్లీ అరుపులు అరుస్తూ, పిల్లీ మొగ్గలు వేస్తున్నారు. మామ యిదంతా ఒక కంట కనిపెడుతూనే ఉన్నాడు.

## 5

ఎండ ఎక్కుతున్న కొద్దీ అంతా నిద్రకు పడ్డారు. ప్రయాణపు బడలికా, ఇంటినుంచి బయలుదేరినప్పటినుంచీ కలిగిన మానసిక సంక్షోభమూవల్ల మామ అందరికన్న ముందే కన్నుమూశాడు. కాని మామకు సుఖమైన నిద్ర పట్టాలా. యింటినిండా ఏమిటో దిక్కుమాలిన చప్పుళ్ళూ, కేకలూ, అరుపులూ, రేడియోమోతా, రోడ్డుమీద మోటార్ల హారస్ చప్పుళ్ళూనూ. ఎన్నడూ కలలు ఎరగని మామకు యివాళ ఒకటే కలలు-పీడకలలు. అందులో రక రకాల పిల్లలు. ఒక మచ్చలపిల్లీ తనదగ్గిరికి వచ్చి ముద్దు పెట్టుకున్నట్టూ, తనకా పిల్లమీద మోహం కలిగినట్టూ, యింతలో అది నోరు భయంకరంగా తెరిచి తనను మింగ బోయినట్టు, ఒక కలవచ్చింది మామకు. ముచ్చెమటలు పోశాయి. వణుకుతూ నిద్రలేచాడు.

“ఏం, మామా? యింకా సీకు పొద్దుకలా?” అన్నది ఒకపిల్ల.

ఇంత వెలుతురుంటేనే ?” అన్నాడు మామ కళ్ళు చికిలిస్తూ.

మేనగోడలు నవ్వి, “ఇది ఎలెక్ట్రిక్ దీపాల వెలుతురు లే, నిద్రలే, కాస్పెపట్ల అందరం బయలుదేరుతున్నాం” అన్నది.

“ఎక్కడికి?” అన్నాడు మామ.

“ఎక్కడ కేమిటి? పట్నంమీదికి.”

మామకు ఆకలేస్తున్నది. చెల్లెలికోసం వెతికాడు. చాలామంది ఒకమూలచేరి అవీ యివీ తింటున్నారు.

“ఏం కావాలన్నయ్యా? ఇది మధ్యాన్నం యెవరో మనింటికి వస్తే తెప్పించిన బజ్జీ. పనిచేసే లక్ష్మీముండ బద్ధ కస్తురాలు. దగ్గరహోటల్లో తేచ్చింది. యింకా నాలుగడుగులు వేస్తే మంచిహోటలున్నది. ఎన్నిసార్లు చివాట్లు పెట్టినా అది వినిపించుకోదుగా. పనివాళ్ల కెంత పొగరనుకున్నా వేమిటి?” అన్నది చెల్లెలు.

తన చెల్లెలు యింట్లో అద్దెకున్న వాళ్ళ పక్షాన మాట్లాడుతున్నసంగతి మామకు చప్పున అర్థంకాక, “యెవరన్నా వస్తే నన్ను లేపకపోయినావుటే?” అన్నాడు.

పిలలంతా గొలున నవ్వారు.

పకోడీలూ, అరటికాయ వేపుడుముక్కలూ, అప్పడం తునకలూ, కుల్లిపోతున్న ఉల్లిపాయితోక్కలూ, సగంపండిన మిరపకాయ ముక్కలూ యింకా యేమేమిటో తినటాని కున్నాయి. మామ వాటిని బలవంతాన మింగాడు.

తన చెల్లెలి కుటుంబంగురించి మామకు యిప్పుడు అనేక కొత్తవిషయాలు తెలియసాగాయి. ఎవరిమాటా ఎవరూ వినిపించుకోరు. “నా యిష్టం” అనే మాట ప్రతి నోటా, ప్రతిక్షణమూ వినిపిస్తుంది. ప్రతిదానికీ ఒకరినొకరు తీవ్రంగా విమర్శించుకుంటారు వాళ్ళు. ఉదయం తనదగ్గర తమ సహజధోరణి దాచివుండాలి. ఇప్పుడు తాను పాత పడ్డాడు. వాళ్ళమధ్యవున్న అసలు సంబంధాలు బయటపడు తున్నాయి.

పట్నంబావ ఇల్లి బహువృద్ధుడు. ఇవాళ్ల రేపో అన్న టున్నది. ఆవిడవిషయం యెవరూ ఆలోచించరు. ఆవిడ కేంకావాలో ఎవరూ కనుక్కోరు.

“ఏమండీ అత్తయ్యగారూ! పెద్దవారైపోయినారు” అన్నాడు మామ, ముసలావిడ దగ్గరికిచేరి.

“ఏదో యింకా నూకలు చెల్లక మిగిలి ఉన్నాను. వాళ్ళంతా సుఖంగా వుంటే చాలు నామాటకేం?” అన్న దావిడ.

“వాళ్ళు మీకు సరిగా వుపచారాలు చేస్తారా?”

“ఉపచారాలా! ముసలిముండ యింకా పోదేమా అని చూస్తున్నారు. చూడటమేమి? పైకే అంటారు. ఇన్నేళ్ళు బ్రతకరాదుట - మా చిట్టి అంటుంది. ముసలాళ్ళను రోజూ చూస్తుంటే అన్నం సయింపదుట. ఆరోగ్యం చెడతుందిట! లోకంలో అంతా నవయవ్వనులే వుండి కన్నా, మిన్నా కానకుండా టింగురంగా అని తిరగాలిట.

నాయనా, యిట్లా మారింది కాలం. నా చిన్నతనంలో యెటువంటి అపేక్ష లుండేవి! ఎటువంటి అంతఃకరణలుండేవి! ఇప్పుడు మొగుడూ పెళ్ళాలకు పడదు, తల్లీకూతుళ్ళకు పడదు, అన్నదమ్ములకు పడదు, యెంతసేపూ, నేనూ నాదీ!”

ముసలావిడ చెప్పినదాంట్లో అతిశయం యేమీ లేదనుకున్నాడు మామ. తన చెల్లెలి కూటంలో వయసుకూ అనుభవానికీ బొదింక కాళిగోరు విలువ లేదు. వెపెచ్చు కుర్రకారు. వాలకంచూస్తే ఎంత చిన్నవాళ్ళయితే అంత తెలివిగలవాళ్ళనీ, ఎంత అనుభవం లేనివాళ్ళయితే అంత వివేకవంతులు అన్నట్టుంది.

“ఇదంతా మంచికిమటుకు రాలేదు” అనుకున్నాడు మామ.

“ఏం, బావా? తిండి తిప్పలూ అయిందా? మనం అట్లా పార్కుకుపోదాం” అన్నాడు పట్నంబావ, మామతో.

సార్కంటే యేమిటో మామకు తెలీగు. అక్కడే ముంటుందని అడిగాడు మామ.

“అక్కడ మంచి దీసాలూ, చెట్లూ, మొక్కలూ అవీ ఉంటాయి. ఎనిమిదింటికల్లా పార్కు తలుపులు మూస్తారు. ఆ తరువాత మనవాళ్ళు చాలామంది చేరతారు. చాలా విషయాలు మాట్లాడుకోవచ్చు. ఇంకా పైనుందిలే అన్నాడు పట్నంబావ.

ఆరుబయట చెట్లు చామలమధ్యతిరిగి ఎన్నోవళ్ళయి

నటుగా వుండి మామ పార్కుకు వోవటానికి ఉబలాలు పడ్డాడు.

ఇదే సమయంలో అందరూ ఒక్కసారి గొలుమన్నారు. మామకు గుండె ఆగిపోయినట్లయింది. ఆ క్షణానే మామకంటికి చిట్టిగోచరమైంది. దాని మూతంతా నెత్తురు!

“ఏం జరిగింది? ఏంకొంప ముణిగిందే;” అంటూ మామ ముందుకు వచ్చాడు.

అంతవరకు గొలుమంటున్న వాళ్ళు మామకేసి ఆశ్చర్యంగా చూశారు. వాళ్ళు గొలుమన్నది భయాందోళనలతో కాదని వెంటనే మామ అర్థంచేసుకున్నాడు.

“ఏమిటన్నయ్యా! ఎందుకలా కంగారు పడుతున్నావు?” అన్నది చెల్లెలు.

“దాని మూతి! ఆ నెత్తురు!” అన్నాడు మామ. ఆయనకు నడివీధిలోవున్న పందికొక్క మళ్ళీకళ్ళెదుట కనిపించినట్లయింది.

మామ మాటలకు మళ్ళీ అందరూ గొలుమన్నారు.

“వీళ్ళు నవ్వొచ్చినప్పుడల్లా యెందుకీటా గొలుమని గుండె బేజారు చేస్తారో!” అనుకున్నాడు మామ.

“అది నెత్తురు కాదన్నయ్యా! లిప్స్టిక్కు-! బరుటికి పోవాలన్నప్పుడల్లా ఈ ముండ యెటా సంపాదిస్తుందో ఆ లిప్స్టిక్కు సంపాదిస్తుంది. ఏనాడైనా అదిదొరక్కపోయిందో అది బయటికి పోదు,” అన్నది తల్లి, తన కూతుర్నిచూసి గర్వపడుతూ.

“ఎందు కనీ?” అన్నాడు మామ.

“ఎందు కేమిటి? అందానికి” అన్నది చెల్లెలు.

మూతి యెవరో చితగగొటినటు చేసుకోవటంబో  
అందమేమిటో మామకు అర్థంకాలా.

“అది కాదు మామా!” అన్నాడు బాలుడుముందు  
కొచ్చి, యేదో బయట పెట్టబోతున్నవాడి మొహంపెట్టి.

“ఒరే, బాలాయ్, నీ గుండెలు తోడుతా - అనవస  
రపు మాటలు మాట్లాడావంటే!” అన్నది చిట్టి.

“పోవే. నువ్వంటే తేక్కేమిటి! .... అది కాదు  
మామా ఈ లిప్స్టిక్ దీని కెవరు నేర్పారో తెలుసా? అవ  
తలివీధిలో ఒకతె ఉంది. చిట్టికి అదంటే గొప్ప. రోజూ  
సినిమాలకు పోవటం, అడ్డమైన స్నేహాలూ మరగటం,  
తెల్లగా తెల్లారి యింటికి పోవటం చిట్టి కదే నేర్పింది. అది,  
అమ్మో, కాలాంతకురాలు. అది మూతికే కాదు గోళ్ళకు  
రంగేస్తుంది. వొంటినిండా పొడరు వేసుకొని అంతదూరం  
నుంచి గుమాయిస్తూ ఉంటుంది బలేకిలాడీ!”

“పొడ రేమిటి?” అన్నాడు మామ.

“తెల్లటి పొడి అది వేసుకుని తాను తెల్లవలికిలాగా  
ఉన్నాననుకుంటుంది.

“ఎందుకు తెల్లగా ఉండటం?” అన్నాడు మామ.

“తెల్లవలిక అని అందరూ అనుకుంటే గొప్పకదు  
మామా?”

“తెల్లవలికేమిటా నీ మొహం!” మళ్ళీ అందరు  
గొలుమన్నారు.

“నీకు తెలీదుగామాలు. తెల్లలిక లున్నాయిలే. యుద్ధం జరిగినప్పుడు విదేశీ సిపాయిలు కొన్నిటిని పట్టుకొచ్చారు. అందులో ఒకదాన్ని ఈ ముండ బుట్టలో వేసుకొని నలుగురు పిల్లల్నికూడా కన్నది. అందులో రెండు ఆడపిల్లలు తెల్లవీ, రెండు మగపిల్లలు నల్లవీనూ, ఆ తెల్ల ఆడపిల్లలంటే దానికి తగని యిష్టం. మగపిల్లల్ని చూసేదే కాదు. చివరకు దానికి తగ్గి శాస్త్రాన్ని అయిందిలే. ఆ తెల్ల పిల్లలు కాస్త పెద్ద అయినతరువాత తల్లిని యెంత నీచంగా చూడాలో అంత నీచంగా చూశారు. వాళ్ళ కెంతపొగరు! మా నల్లవాళ్ళు అంటరాదుట. తెల్లవాళ్ళకోసం వెతుక్కుంటూ వెళ్ళారు. ఏమైనాలో తెలీదు!”

మామ ఈ కథ విని నమ్మలేకపోయానాడు. బాలుడు యింకా చెప్పుకుపోయానాడు.

“చిట్టి అదీ కలిసి సినిమాచూస్తారు. ఆ తరవాత తిండి తిప్పలూ వెదుక్కుంటారనుకున్నావా? పెద్ద దుకాణాలు కొల్లగొట్టటానికి బయలుదేరుతారు. వాళ్ళ కెంత సేపటికి పొడర్లు, స్నోలూ, లిప్ స్టిక్కులూ, క్యూటెక్సులూ...”

“మా యిష్టం పో!” అంటూ చిట్టి గిగుక్కున తిరిగి యెటో వెళ్ళిపోయింది.

“మనకు వేళయింది పోదాంపద బావా!” అన్నాడు పట్నంబావ.

6

వ్రామ పార్కునుచూసి ఆశ్చర్యపడ్డాడు కాని ఆనందింపలేదు. అక్కడి మొక్కలుచూసి మామ నిరాశ కూడా చెందాడు. ఒక్క మొక్క మామకు పరిచితమైనది కాదు. ఒక్కదానివాసనా, రుచి మామకునచ్చలేదు.

“ఇవి అందంకోసం వేసినవి బావా, వీటివల్ల వేరే ప్రయోజనం ఏమీలేదు” అన్నాడు పట్నంబావ.

ఒకచోట కొందరుచేరి కబుర్లు చెప్పుకుంటున్నారు. కొత్తవాడు గదా అనుకుంటే పట్నంబావనుకూడా వాళ్ళు పలకరించలేదు. అయినా యెరిగిన మొహాలెవుండాలి? పట్నంబావ వాళ్ళకేసి దారితీశాడు.

“మీ రేమైనా చెప్పండి, యివాళ జానపద చిత్రాలు తియ్యకపోతే పొద్దుసర్లు మట్టికొట్టుకు పోవలసిందే!” అన్నాడొక లావుపాటి ఎలిక.

“ఇదెంతకాలం ఉంటాయో, చూస్తాంగా?” అన్నది మరొక సన్నని ఎలిక.

“ఇవి పోతే యింకోరకం పిచ్చర్లు వస్తాయి. ముణిగి పోయిందేమీ లేదు” అన్నది పొట్టితోక ఎలిక.

“ఏమైనా మార్పు మంచిదే. నా చిన్నతనంలో దిక్కుమాలిన పౌరాణిక చిత్రాలు చూసేవాళ్ళం. ఆ తరవాత సాంఘిక చిత్రాలన్నారు. ఇప్పుడు జానపద చిత్రాలంటున్నారు. ఈ విధంగా పిచ్చర్లు మారుతుంటే తారలు

కూడా కొత్త వాళ్ళు రావటానికి వీలవుతున్నది” అన్న దొక గూని ఎలిక.

“నాకు మరేం అభ్యంతరం లేదుగాని ఈ జానపద చిత్రాలు చాలా అవినీతిని ప్రేరేపిస్తున్నాయి సెన్సార్లున్న దన్న మాటేగాని” అని మరొక ఎలిక అందుకున్నది.

ఈ సంభాషణలోకి పట్నంబావ ప్రవేశించాడు.

“ఏమైనా, ఆ వెనకటి పౌరాణిక చిత్రాలతో ఇవేవీ పోలవులేదురూ! ఎంత హాయిగా ఉండేది అవి చూస్తుంటే” అన్నాడు పట్నంబావ.

“చిత్రాల్లో నీతిఉండాలి. ఈ పౌడ్యూసర్లు డబ్బు దాహంతో తుక్కుచిత్రాలు తీస్తున్నారు మరీనూ!” అన్నది మొదటి ఎలిక.

“అయితే చూడండి. నాయనూ, మీరు ఏం మాట్లాడుకుంటున్నారో నాకేమీ అంతుబట్టటంలేదు” అన్నాడు మామ నిస్సంకోచంగా.

పట్నంబావ మాట్లాడితే ఆశ్చర్యపడనివాళ్ళు బైతు మామ మాట్లాడేసరికి కొయ్యబారినట్టయిపోయినారు.

“మేం సినిమాలను గురించి మాట్లాడుతున్నాం” అన్నది లావుపాటి ఎలిక. “పౌడ్యూసర్లు తమకు యెక్కువ లాభం వచ్చే పిక్చర్లు తీస్తారా? మనం కావాలన్నవి తీస్తారా? మీరే చెప్పండి తాతగారూ!”

తన యీడు ఎలిక తనను తాత అనేసరికి మామ ఒక్కసారి చకితుడైనాడు.

‘ఎవరి లాభంకోసమో నువ్వారాటపడతా వెందుకు పోనిస్తూ, ఇంతమంది తీరిగ్గాచేరి కూటికిగాని పోచికోలు కబుర్లు చెప్పకోటానికేనా ఈ పార్కు పెట్టింది? చాలు, చాలు! ఎవరన్నా వింటే నవ్విపోతారు’ అన్నాడు మామ మందలింపుగా.

మిగిలిన ఎలికలకు కోపంవచ్చి మామను చడామడా నాలుగు మాటలూ అన్నారు.

‘ఇది పబ్లిక్కు పార్కు! మా ఇష్టం వచ్చింది మేం మాట్లాడుకుంటాం. అచ్చగా తిండిగురించే పొద్దసమానం మాట్లాడుకునేటందుకు మేం పల్లెటూరి బైతులం కాం. మాకు కిళలో ఆసక్తివుంది. మేం ఉన్నత సంస్కారం కలవాళ్లం’ అన్నారు వాళ్ళు.

‘మీ ఉన్నత సంస్కారం ఏడిసినట్టేవుంది. ఎవరి సంస్కారం తెచ్చి నెత్తి నేసుకుని, ఎవరి సమస్యల్ని గురించో కిందామీదా పడుతూ వెధవ జీవితాలూ, మీరూనూ!’ అన్నాడు మామ, ఎటివాళ్ళనైనా మందలించే అధికారం కలిగివున్న ధీమాతో.

‘ఏమిటి, మాకీ పీడ!’ అని వాపోయింది బక్కచి న ఎలిక.

‘పోదాం పద బావా,’ అన్నాడు పత్నం బావ, ఇక అక్కడ ఆట్టేసేపు నిలవటం భావ్యంకాదని గ్రహించి.

ఇవతలికి వచ్చిన తరవాత పత్నం బావ మామకు బస్టిపదతులను గురించి, మర్యాదలను గురించి చెప్పటానికి

ప్రయత్నించాడు, బస్తీలో అట్లా ఒకరి జోలికి ఒకరు పోగు. ఊసు పోక కోసం నలుగురూ చేరినప్పుడు లోక వ్యవహారాలన్నీ మాట్లాడుకుంటారు. వాటి నెవరూ విమర్శించరు. పనికిమాలిన విషయాలను గురించి ఎంత బాగా తెలిస్తే అంత లోకజ్ఞానం ఉన్నట్టు.

ఈ సిద్ధాంతాలను మామ ససేమిరా ఆమోదించ లేదు. ఇదేం సంఘ మన్నాడు తనకుమాలిన ధర్మం ఏమిట న్నాడు. కష్టపడి పనిచేసే ఎలికకు పోచికోలు కబుర్లు చేప్పే అనకాశ మెక్కడ వుంటుందన్నాడు.

ఇద్దరూ కలిసి అంతదూరం పోయేసరికి అక్కడ మరొక జట్టుచేరి మాట్లాడుకుంటున్నారు. వారిద్దరికిపోవటం పట్నం బావకు మంచిదికాదని తోచింది. కాని మామ వాళ్ళవేషే దారితీశాడు.

ఈ కిందివిధమైన సంభాషణ వారి చెవులపడింది.

ప్రస్తుతం గల రాజకీయ సమస్యల్లో మనకు అతి ముఖ్యమైనది అధికాహారోత్పత్తి సమస్య అనటానికి సందేహము లేదు.

‘నా చిన్నతనంలో ఇంత తిండికొరత ఎరగం. రాత్రి వేళ ఎటు పోయినా తటలకొద్దీ ఆహారం దొరికేది. నా అనుమానం ఈ ఆహారకొరత రేషనింగువల్ల ఏర్పడుతున్నదని.

‘అట్లా అనకులే. రేషనింగు వేకపోతే పంటలు పండే చోట ఆహార సమృద్ధి ఉండొచ్చుగాక. ధనికుల ఇళ్ళల్లో ఆహారం పుష్కలంగా వుండొచ్చుగాక. ఈ మహాపట్నంలో మనలో చాలమంది మాడి చచ్చేపోతాం.’

‘నువ్వంతా కంగారుకబుర్లు చెబుతావు! మా ఇంట్లో రోజూ దొంగ బియ్యం కొంటారు. రేపనింగు పోవలసిందే!’

‘నువ్వు సరిక వాదం చేస్తున్నావు. మనజాతిలో అధిక సంఖ్యాకులు బీదల కొంపల్లో తలదాచుకుంటున్నారు. గాని ధనికుల కొంపల్లో కాదు. నాకు బాగా జ్ఞాపకం నా స్నేహితుడొకడు చాలా గొప్పవాళ్ళ ఇంట్లోవుండేవాడు. ఎవరమూ తివని వెన్నలూ, రొట్టెలూ, ఆమ్లెట్లూ, మూసాలూ తాను తిరుున్నాననీ, బీరూ, విస్కీ, మంపే తాగుతున్నాననీ కోసేనాడు. అక్కడ వదిలి రాగా అంటే విన్నాడు కాదు ... వాణి విషంపెట్టి చంపేశారు. హాడికోసం ఎన్ని పన్నాగాలు పన్నారో చెప్పలేం. ఆఖరు రోజుల్లో వాడు వెర్రెత్తినవాడల్లే యుత్యుదేవత పిలుపు ఆలకిస్తున్న వాడల్లే కనుపించేనాడు. తరిచి అడగగా, ‘ఇవాళ మీసంవాసిలో చావు తప్పింది. మొన్న రోజునకూడా చావు తప్పి కన్ను లొట్ట బోయింది.’ అని బయట పెట్టాడు. అఖరుకు చావనే చచ్చాడు. ఎన్నయినా చెప్పు, అమూయిక పేద ప్రజల్లే మన మిత్రులు.’

‘ఎన్నయినా చెప్పు ఈ రోజుల్లో ఆహారం కనిపించటములేదు. తినటానికి వెనక ఎన్నడూ కనిపించనంత సాహిత్యం మాత్రం కనిపిస్తున్నది. నే నిష్పాడు చాలావరకు దానిమీదే ఆధారపడుచున్నాను.’

‘ఆఁ, దాన్ని సాహిత్యమనికూడా అంటావేమిటి? ప్రతిక లేగా? వెనక పుస్తకాలుండేవి, వాటిని భద్రంగా

దాచేవాళ్ళు. కష్టపడి కొంచెమే రుచిమాసిగా ఉల్లాసంగా ఉండేది.'

'సాహిత్యం మొదడుకు మంచిదంటారు నిజమేనా?'

'అయితే అవునేమోగాని ఈ వీధుల్లో గాలికి ఎగురుతూ ఉండే ప్రతికలు తింటే నమ్మకంగా జబ్బుచేస్తున్నది.'

'అదేమిటి? సెక్సు ప్రతికలూ, సినిమా ప్రతికలూ చాలా సరదాగా ఉంటాయిటగా?'

'మొదట బాగానే వుంటుందిగాని రానురాను తిండి మీద హితవుకూడా పోతుంది.'

'నా చిన్నతనంలో పుస్తకాలుండేవంటే అందులో చాలా మంచి సరుకుండేది. వాటిమీద గౌరవం ఉంచి జాగ్రత్తగా దాచుకునేవాళ్ళు. అందుచేత అతిగా తినటాని కుండేదికాదు. ఒక్కొక్క పుస్తకములో ఒక్కొక్క మాధుర్యం వుండేది. ఇప్పుడీ ప్రతికలు తేరగా దొరుకుతున్నాయనీ, అవతల సరిఅయిన తిండి అందటంలేదనీ అతిగా తింటే జబ్బులు చేసుకొస్తున్నాయి. అదీ కాక ఏం ప్రతికలు? అన్నీ ఒకటిగానే ఉంటాయి. ఒకదాని రుచేరెండోదానికిన్నీ!

ఈ ప్రతికలు తినటంలో అంతో ఇంతో నిషా ఉంటుందేమో అనుకుంటా. మా స్నేహితుడొకడు ప్రతిక దొర్కితే పంటకొరకకుండా పోనివ్వడు. అదేమిటోయంటే అందులో మజా వుంది లెమ్మంటాడు.'

మామా, పట్నం బావకూడా ఈ సంభాషణలు అంత దూరంనుంచే విన్నారు.మామ ఒక్కడుగు ముందుకు

వేయటంచూసి, 'మన కేందుకు, యోదాంపద బావా' అన్నాడు పట్నం బావ.

'ఓరి ఉండరా! మీ పట్నం వాళ్ళకున్న తెగులే ఇది. ఎవరికీకాని సంభాషణలు ఆస్త్రాగా వింటారు. నలుగురు బుద్ధిమంతులు కూచుని పనికొచ్చేమాటలు మాట్లాడుతుంటే వినలేరు. వాళ్ళు చూడు, ఎంత మంచి విషయాలు చెప్పుకుంటున్నారో!' అన్నాడు.

'వాళ్ళు రాజకీయాలు మాట్లాడేవాళ్ళు' అన్నాడు పట్నం బావ.

'అంటే?'

'సంఘాన్ని గురించి, పరిపాలన గురించి ప్రభుత్వాలను గురించి మాట్లాడతారు.'

'మాట్లాడనీ, విందాం తప్పే?'

'ఏమిటో ఈ రాజకీయాలు' అని పట్నం బావ నసుగుతుండగానే వినిపించుకోకుండా బైతు మామ ముందుకు వెళ్ళిపోయినాడు. పట్నం బావ ఆయన్ను అనుసరించక తప్పింది కాదు.

## 7

పట్నం బావ చెప్పినమాట నిజమే. అక్కడ సాగే సంభాషణ రానురాను తీవ్ర రాజకీయాల ధోరణి అవలంబించింది. మామ తన జీవితములో మా లావు కొట్లాటలే

చూశాడుగాని ఇంత తర్జనభర్జన నాగ్వాదము ఎన్నడూ వినలేదు. కేవలం సిద్ధాంతాలు ఇంత ఉద్రేకాన్ని రెచ్చ గొడతాయని ఆయన కలలోకూడా ఊహించలేదు.

‘ఈ ప్రభుత్వం ఆహార సమస్యను పరిష్కరించదు. ఎట్లా పరిష్కరిస్తుంది? దున్నేవాడిదే భూమి అన్న సిద్ధాంతాన్ని ఆమోదిస్తేనేగాని ఆహార సమస్య పరిష్కారం కావటానికి విఘ్నేశ్వర పూజకూడా కాదు. భూస్వాముల్ని, జమీందార్లనీ బలపరుస్తున్నారు. ఇదెట్లా కుదురుతుంది?’

‘నువ్వనే దేమిటి? ఎవళ్ల నోటనన్నా మట్టిగొడితే గాని సమస్య పరిష్కారం కాదంటావు, పోరా రమ్యావాడా!’

‘మధ్య నా దేంపోయింది? జమీందార్లనోట మట్టి గొట్టటం ఇష్టం లేకపోతే మిగిలిన వాళ్లందరి నోటా మట్టి గొట్టా! తింటూనే ఉన్నారుగా రేపను బియ్యం?’

‘సమస్యను సామ్యంగా పరిష్కరించుకోవటమంటూ లేదేమిటి?’

‘ఉచ్చ మెల్లిగా బిగించుకుంటే ప్రాణంపోదని నీ వాదం! హూ!c’

ఇంతవరకు మానంగావున్న బొంగురుగొంతు ఎలిక సవరించుకుంది.

‘మనకు ప్రస్తుతం కావలసింది క్రమబద్ధమై, ఒడు దుడుకులు లేని ప్రజా జీవితం, అరాచకంవల్ల మనకు స్వేచ్ఛ ఎక్కువ ఉంటుందని కొన్ని బుద్ధిమాలిన ఎలుకలు అనుకోవచ్చు. అది శుభసౌరపాటు. అరాచకంవల్ల మనకు లభించే స్వేచ్ఛ, చావు స్వేచ్ఛ. అది మన జాతీయైక్య వినాశనానికే

దారిచీస్తుంది. మనం వ్యక్తి నాదాన్ని కొంత హద్దులో ఉంచి తేగాని ప్రజాస్వామికాన్నయినా అమలు చేయలేం.... చూడండి కిందటిసారి ఈ పట్నంలో యుద్ధభయం వచ్చినప్పుడు వందలాది ఇల్లు ఖాళీపడ్డాయి. నాకు బాగా జాపకం. మేం బలే సంతోషించాం. పగలయేది, రాత్రయేది యధేచ్ఛగా తిరిగే వాళ్ళం. పట్టపగలు వీధుల్లో చెడుగుడూ, చెర్ పట్టి ఆడాకుంటే నమ్మండి. కాని ఈ స్వేచ్ఛ ఎందుకైనా పని కొచ్చిందా? ఎక్కడా తిండిలేదు. చచ్చే కరువు. అందరం నీరసించిపోయాం. ఆ స్వేచ్ఛ మా అవసరాలు తీర్చలేక పోయింది. మళ్ళీ జనం తిరిగి రాసాగారు. ఖాళీ ఇల్లు నిండ సాగాయి. మా స్వేచ్ఛ అరికట్టింది. కాని మళ్ళీ జీవితం క్రమబద్ధమయింది. తిండి దొరికింది.'

ఇంకో కీచుగొంతు ఎలుక అందుకుంది. 'పెదనాన్న చెప్పిందాంట్లో అబద్ధంలేదు. కాని ఆయన ప్రజాస్వామ్య మంటున్నాడే అని ప్రస్తుతం పెద్ద అబద్ధం. ధనిక స్వామ్యం ఎట్లా సాగుతుంది? ధనికులు ప్రజలను యధేచ్ఛగా పనులు చేసుకోనివ్వరు. వాళ్ళ శ్రమ ఫలితం వాళ్ళకి దక్కనివ్వరు. సంఘంలో కల్లోలాలు తెప్పిస్తారు. యుద్ధాలు తెచ్చి పెడతారు. అశాంతి తెచ్చి పెడతారు. ఏ సిద్ధాంతాలపైనా ప్రభుత్వాన్ని సాగనివ్వరు. ధనికవాదంలో అశాంతి, అరాచకం ఇమిడి ఉంది. ధనికవాదం క్రింద క్రమపరిపాలన అసాధ్యం. ఉదాహరణ చూడండి. న్యాయ శాఖను స్వతంత్రం చేస్తున్నామన్నారు. ఒక బాధ్యతగల ప్రజా మంత్రి, 'మేం పట్టుకున్న వాళ్ళే దొంగ వ్యాపారస్తులు. మా పోలీసులు కాల్చిన వాళ్ళే

కమ్యూనిష్టులు' అంటాడు! ఇంతకంటే అరాచకం ఎట్లా ఉంటుందీ? అందుచేత నిజమయిన ప్రజాస్వామికం రావాలంటే సోషలిష్టు విధానంలో కమ్యూనిజం ఏర్పడి తీరవలసినదే."

“నినాదాలు వొట్టి అరంలేని మాటలు! కమ్యూనిజం మనకు ప్రబల శత్రువు. కాస్త ఆలోచిస్తే రుజువవుతుంది” అన్నారు మరొకరు. “ప్రజాస్వామికంలో కొద్దిమందికే ఆస్తి హక్కులుంటే మనం ఇట్లా తల్లడిల్లిపోతున్నామే, కమ్యూనిజంలో అందరికీ ఆస్తిహక్కులుంటాయి. అప్పుడందరూ మనకు పరమ శత్రువులే అవుతారు. మనకు ఏ దరిద్రులైతే ఆస్తులని ఇవాళ అనుకుంటున్నామో ఆ దరిద్రులు ఆనాడుండరు. అప్పుడు మనగతి ఏమిటి?”

మామకి వాదం అర్థం కావటమే కాక సబబుగా కూడా కనిపించింది.

కీచుగొంతు మళ్ళీ మాట్లాడసాగింది.

“మనిషి వస్తుతహా మనకు విరోధి అన్న వుద్దేశంతో మాట్లాడుతున్నావు. ఇది అబద్ధం. మన ఉనికికి అతిముఖ్యమైనది సమృద్ధి అయిన సంపద. సమాజంలో ఉత్పత్తి శక్తులు వైచూపు చూస్తున్నంత కాలమూ మనకు పూర్తి ఊమం ఉన్నది. సామాజిక మాసవుడు తన పొట్ట తాను పోసుకునే శక్తి హస్తగతం చేసుకున్న తరవాత మన చిన్న పొట్టలనుచూసి అసూయ పడడు. వర్గ సంబంధాలు ఉత్పత్తి సాధనాలపైగల హక్కులతో పాటు మారుతాయని మార్కుస్ గట్టిగా చెప్పాడు. ఇది అక్షరాల నిజం. ఉత్పత్తి

నిర్విఘ్నంగా అభివృద్ధి అయ్యేది ఎక్కడ? ధనిక స్వామ్యం లోనా? ఎందుకీ తెలియని కబురు?”

“ఈ రష్యను ప్రతికలు తిని ఇటువంటి దుర్బద్ధులు వంటపడుతున్నాయి.”

“అమెరికను ప్రతికలు తిని తెచ్చుకునే రోగాల మాటేమిటి?”

“రష్యా ప్రతికల్ని అమ్ముకుండానూ, కొనకుండానూ చేస్తే దేశం క్షణంలో బాగుపడుతుంది.”

“అంబ పలుకుతున్నది! అదీ అసత్రైన ధనికవాద ప్రజాస్వామికం.”

“ప్రజాస్వామికంకింద వాటి విక్రయం నిషేధించటం నాధ్యం కాకపోతే వాటిని కొనేవాళ్ళని మక్కెలు విరగ దన్నితే సరి! రోగం వదిలిపోతుంది.”

“అవు నన్నయ్యా! నీ ప్రజాస్వామికం ఫాసిజంకు తోబుట్టువు. అదే నేనూ అంటున్నాను.”

“ఒకచెంప ఈ రష్యా ప్రతికలు అరాచకం తెచ్చి పెడుతుంటే నువ్వేమిటో సిద్ధాంతాలు చెబుతా వేమిటి?”

“నువ్వు చెప్పే పనులన్నీ జరుగుతూనే ఉన్నాయి. అక్కడ ధర్మం నాలుగు కాళ్ళా నడిచి, అగదరు సుఖంగా తిని కడుపులో చల్ల కదలకుండా కూచున్నారని నీ భ్రమ. సిద్ధాంతాలంటే అంత విద్వేషం చేనికీ? సిద్ధాంతం లేకుండా ఆచరణంటూ ఎక్కడన్నా ఉందీ?....మన గర్భశత్రువులైన పిల్లలు పాలు తాగుతూ కళ్ళు మూసుకుంటాయి.

ఆ అలవాటే మనం కూడా ప్రారంభించామంటే ఎంతవరకు దిగజారావో ఊహించుకోవచ్చు.”

రాను రాను మాటలు చురుకెక్కాయి. ఒకరు సాలిస్ నూ, మరొకరు ట్రూమన్ నూ, ఒకరు రష్యానూ, మరొకరు అమెరికానూ తీట్టుకున్నారు. ఒకరు యుద్ధాన్ని మరొకరు శాంతిని తీటేదాకా వచ్చింది.

ఈ తీట్టూ, శాపనారాల్లా మామకు రుచించలేదు. మొట్టమొదట చర్చవల్ల మామకు చాలా విషయాలు కొత్తవి తెలిశాయి గాని ఈ తీట్టవల్ల ఏమీ కొత్తవిషయాలు తెలియలేదు.

మామ కడిలే ధోరణిలో ఉండుట చూసి పట్నం బావ ఎక్కనే ఉన్న కాఫీహోటలుకేసి దారితీశాడు.

రోడ్డు దాటుతూ పట్నంబావ “ఆ వెధవసంభాషణ నువ్వింత సేపు ఎట్లా విన్నావో గాని నాకు తగని తలనొప్పి” అన్నాడు.

మామ నడిరోడ్డులో ఆగి నిశ్శబ్దంగా ఉన్న రోడ్డుకేసి రోడ్డువెంట వెలిగే దీపాలకేసి చూస్తూ, తన బావమరిది అన్న మాటలు వినిపించుకోలేదు.

“ఈ పట్నంలో ఎంత అందం ఉన్నది, నేను కనిపెటలేక పోయినాను!.... కాని ఇది దగా. దీని అటడుగున నిజమైన శాంతిలేదు. రాక్షసులూ, దయ్యాలూ నిద్రపోతుంటే ప్రశాంతత ఉంటుంది. కాని ప్రశాంతత కాదు,” అన్నాడు మామ, తనలో తాను మాట్లాడుకుంటునట్టుగా.

“ఆకలి దహిస్తున్నది. పోయి ఏమన్నా తినటాని కున్న దేమో చూదాం” అన్నాడు పట్నంబావ.

హోటలు బింగా ఉంది. పగలలా గొంతులు పగిలేయి అరిచి, కాస్య పడేట్టు తిరిగి, చేతులు విరిగేట్టు ఫలహారాలందించిన దౌర్భాగ్యులు ఒళ్ళు మైమరచి మహారాజులు పొందలేని నిద్రాసౌఖ్యంకో ఉన్నారు.

బావమరుదు లిద్దరూ ముందు పాకశాల ప్రవేశించారు. అక్కడ చాలా వేడిగా ఉంది.

“ఆ భాండీలో నూనె చూడు. హోటలు తెరిచిన రోజున దాన్నో పోసిన నూనె మళ్ళీ తీయలేదు. రోజూ దానికి కొత్తనూనె కలుపుతుంటారు ఈ డబ్బాలనిండా రకరకాల పిండి ఉంటుంది. ఆ టిన్నులన్నీ నూనెటిన్నులే.”

మామ పట్నంబావ చెప్పేది వింటూ పాకశాల అంతలా కలయదిరుగు తున్నాడు. అన్నిటి మీదికి ఎక్కి దిగుతున్నాడు. ప్రతిదీ వాసన చూస్తున్నాడు ఒకమూల ఉల్లిపాయలూ, పచ్చిమిరపకాయలూ, బంగాళాదుంపలూ, ముల్లంగి దుంపలూ, చిక్కుళ్ళూ మొదలైనవి పోగేసి ఉన్నాయి. మామ అన్నిటినీ రుచి చూశాడు. ఇన్ని కూరలు ఒక్కసారి కనిపించేసరికి మామకు పరమానందమయింది.

“ఇదేమిటబ్బా, మంచి సువాసనగా ఉందీ?” అంటూ మామ సబ్బు కొంత గీకి రుచి చూశాడు. మొదట మొదట బాగానే ఉన్నట్టుంది గాని క్షణంలో మొహం మొత్తింది.

“ఇక్కడేముంది? అవతలి గదికి పోదాం పద” అన్నాడు పట్నంబావ.

అవతలి గదిలో నేలమీద రకరకాల తినబండారాలు పడివున్నాయి. తీపిసరుకూ, పకోడీలూ, బూందీ, గారె ముక్కలూ, బజ్జీతుంపులూ ఇంకా ఏమేమిటో ఉన్నాయి.

మొట్టమొదట తాముతప్ప ఇంకెవ్వరూ లేరనుకున్నాడు గాని త్వరలోనే ఈభ్రమ నివారణ అయింది. ఇంకా చాలా ఎలుకలు కుర్చీలకిందా, బల్లలకిందా కూర్చుని ఏవేవో తింటున్నాయి. మామకు వాళ్ళ పరిచయం చేసుకోబుద్ది అయింది. కాని పట్నంబావ ఎంత మాత్రమూ ఒప్పుకోలేదు. విసురుగా పరిగెత్తవద్దనీ, అవీ ఇవీ ఎక్కి దూకవద్దనీ కూడా పట్నంబావ మామకు సలహా ఇచ్చాడు.

“ఎంత సేపూ ఎవరికి వారేనా?” అన్నాడు మామ విసుగ్గా.

“కాకపోతే ఏమిటి? ఇక్కడ చాలా వ్యత్యాసాలున్నాయి. గొప్పయింటి ఎలుకలు కొద్దియింటి ఎలుకలను చిన్నచూపు చూస్తాయి. ఒకరిచేత ఒకమాట ఎందు కనిపించుకోవాలి, ఎవరి మానాన వారుంటే ఎవరి మర్యాద వారి కుంటుంది. అటువంటి ఆచారం ఉంది. కనకనే ఇక్కడ ముందు పరిచయం కోరేవాళ్ళు లోకు వవుతారు.”

ఇద్దరూ కలిసి బీరువాపెకి ఎక్కారు. బీరువాకు అద్దాలున్నాయి. అద్దాల తత్వం తెలిక మామ లోపల కనిపించే తినుబండారాలమీదికి లంఘించి ముక్కు గట్టిగా చితక

గొట్టుకున్నాడు. పట్నం గావ అద్దాలను గురించి మామకు తెలియ చెప్పాడు.

“ఈ అద్దాలు పట్నం బతుక్కు తగ్గటే ఉన్నాయి. అన్నీ ఆకరించేటట్లుగా ఎదట క్రిండటమూ, అందుకోబోతే మొహం పగలటమూనూ, ఏమిటీ కపట నటన?” అన్నాడు మామ ముక్కు రుద్దుకుంటూ.

“అదంలోనుంచి కనిపించే కపటనటన చూడు. ఈ సరుకంతా రేపు తాజాసరుకులో కలిసిపోతుంది. ఆ గంగాళములో సాంబారుంది. అది రేపు వేడిసాంబారులో చేరిపోతుంది.”

“అచ్చాలతో లుచ్చాలు చేరుతారండూ!” అన్నాడు మామ విరక్తిగా.

బాగా పొట్టలు నింపుకొని బావమరదు లిద్దరూ ఇంటి దారి పట్టారు.

## 8

ఇంటి దగ్గర ముసలావిడ కునుకుతూ, కళ్ళు తెరుస్తూ ఉన్నది. ఒకసారి ఆవిడ దృష్టి సారించి చూచేసరికి ఎదురుగా ఏవో జిగాల్న మెరిసింది. ఆవిడ బలవంతాన కనిలిదాని దగ్గరకి వచ్చింది. అదొక వింత వస్తువు. దానిలోపల ఒక రొట్టెముక్క వేళ్ళాడుతున్నది. ఆ రొట్టెముక్కనుంచి కమ్మని వెన్న వాసన కొడుకున్నది. ఆ వెన్న ఆ ముసలి

హృదయాన్ని కూడా ఎంతో ఆప్యాయంగా పిలుస్తూ, 'రా ! వచ్చి నన్ను రుచి చూడు !' అంటున్నది. ఆ పిలుపుకు ఆవిడరక్తం సుళ్ళు తిరుగుచున్నది.

కాని ఆ రొట్టెముక్కను చేరే ఉపాయంలేదు. దాని చుట్టూ సన్నని గట్టి చువ్వలు కటకటాలాగా వున్నాయి. చువ్వలు మహా అందంగా, నున్నగా వైనా, కిందా వొంపులు తిరిగి వున్నాయి. ఆవిడ బోనుచుట్టూ ఒక ప్రదక్షిణం చేసి వచ్చి ఒకచోట కూర్చుని వాసనతో సంతృప్తి పడుతున్నది.

ఈ సమయంలో బాలుడు వచ్చాడు. బోనుచూసి ఆశ్చర్యంతో ఆగాడు వాడికూడా వాసన తగిలింది. బోనుమీదికి ఒక్క దూకు దూకాడు. ఎన్నోసార్లు దాని మీదికి ఎక్కాడు, దిగాడు బోను చువ్వలు కొరికాడు. అవి కొరుకుడు పడలేదు. బాలుడిప్రణామం తలడిల్లిపోతున్నది. ఆ రొట్టెముక్క నోట పడేదాక వాడికింకో ఆలోచన బుర్రకెక్కదు.

“లాభం లేదురా నాయనా !” అన్నది ముసలావిడ. బాలుడు వినిపించుకోలేదు.

తీరా బాలుడు లోపలికి ఎట్లా వెళ్ళాడో ముసలావిడ చూడనేలేదు. ఒక క్షణం బోనుమీద వున్నవాడు, గారిడిలాగా మరుక్షణం బోనులో వుండి రొట్టెను ఆత్రంగా తినేస్తున్నాడు. చూస్తుండగానే రొట్టె హరించుకుపోయింది. వాడి ఆకలి ఆత్రమూ కూడా చల్లగాయి. వాడు బయటికి రావటానికి చూశాడు. కాని బయటికి దాని ఎట్లా తెలియదు,

శాను ఎట్లా లోపలికి వచ్చింది కూడా వాడికి తెలీదు. వాడి అంతరాత్మలో ఏ మూలో సన్నగా భయం ప్రారంభమయింది. కాని ఇంతలో వాడి తల్లి కొందరు పిల్లలూ తిరిగి వచ్చేసరికి మళ్ళీ ధైర్యం వచ్చింది.

“ఒసే మనవాడు చూడవే, కడవంత కొట్టె కమ్మగా తిని ఎట్లా లోపల కూర్చున్నాడో! అన్నది ముసలావిడ గోడలితో.

“అందులో దూరా వేమిటా? రా బెటికి” అన్నది తల్లి.

“నేనురాను. నేనిక్కడే ఉంటా,” నాయిష్టం అన్నాడు బాలుడు. తనకు బయటికి రావటం చాతకాలేదన్నది తల్లి ఊహించటం వాడికిష్టంలేదు.

“ఓరీ! లోపలి కెట్లా వెళ్ళావురా? ఎక్కడా దారి లేదే?” అన్నాడు పిల్లలు ఆశ్చర్యంతో.

“అదే గమ్మతు”

“మా క్కూడా చెప్పవూ?”

“ఎంతాశే!”

“కొంచెం చెప్పరా!”

“చాతయితే మీరే కనుక్కోండి!” అన్నాడు బాలుడు. లోపల ఒక్కడే అయిపోయినాడు. ఇంకెవరన్నా కూడా వస్తే తనకు తోడుంటుందని ఒక ఆశా, లోపలికి వచ్చేదారి కనుక్కోవచ్చునని మరొక ఆశా వాణ్ణి పలుకుంది. అయితే మిగిలిన వాళ్ళెవరూ లోపలికి పోవాలని

ప్రయత్నించలేదు. లోపలినుంచి ఏదో చెప్పరాని భయం తన్నుకొస్తున్నది. కాని మిగిలినవాళ్ళు తననుచూసి అసూయ పడుతున్నారనీ, అందుచేత తనకేమీ భయంలేదనీ బాలుడు తనకు తాను కైర్యం చెప్పుకోసాగాడు.

ఇంతలో అక్కడికి పట్నం బావా, మామా తిరిగి వచ్చారు. బోనూ, బోనులూ పిల్లాడూ కనపడగానే పట్నం బావకు కాళ్ళుచలబడ్డాయి. ఆ బోనేమిటో పట్నంబావ ఎరుగును.

“ఒరే అదేం పనిరా? దాని జోలికెందుకు పోయినా వురా?” అన్నాడు పట్నం బావ వొణుకుతున్న గొంతుతో.

తండ్రి గొంతు చెవిని పడగానే బాలుడు అణచు కుంటూ ఉన్న భయం కాస్తా ఒక్కసారిగా పైకి తన్నింది. కాని వాడు దర్పంకొద్దీ “నాయిష్టం! కావాలనే లోపలికి వెళ్ళాను! నేను బయటికూడా రాను. ఇందులోనే వుంటాను.” అన్నాడు.

పిల్లలందరూ గొలున నవ్వారు.

“నేను టార్జానెని! ఆ-ఆడఆ!”

పిల్లలు మళ్ళీ నవ్వారు. బాలుడి తలికూడా చిరునవ్వు ఆపుకోలేకపోయింది బోనంటే ఏమిటో ఆవిడకి సరిగ్గా తెలియదు.

మామకు లోపల మహాగ్ని ప్రజ్వలిలుతున్నది. ఎవరి మీదో తెలీదు. ఎందుకో తెలీదు యిదంతా తప్పు! వీడి బోనులో ఇరుక్కోవటం తప్పు! వీడుమాట్లాడేదంతా తప్పు. మిగిలినవాళ్ళు హర్షించటం తప్పు! మొత్తం అంతా తప్పే!”

అని మామ అంతరాత్మ ఆక్రోశిస్తున్నది. ఆయన బోను చుట్టూ శ్రద్ధగా తిరిగాడు. లోపలికి వెళ్ళే ద్వారమేదో ఆయనకు తెలిసింది. మెల్లగా అడుగులు వేసుకుంటూ చువ్వల వంపునుబట్టి లోపలికి పాకాడు. కాని కింద రేకు కిందకి కిందకి కొంచెం దిగింది. మామ ఒళ్ళంతా చెప్పరాని భయంతో జలదరించింది. రెండో కాలితో బోనుచువ్వను గట్టిగా పట్టుకుని నొక్కాడు మామ. బాలుడు బిళ్ళమీద పెట్టిన కాలు మరికాస్త గట్టిగా పట్టిపట్టని కంత వర్పడింది.

“బయటికి రా పుండాభోర్?” అన్నాడు మామ, చీలిన వెదురు గొట్టంలాంటి గొంతుతో.

అదివరికల్లా బాలుడు ప్రకటించినదర్పం హరించుకు పోయింది. వాడు గబగబా ముందుకొచ్చి తన కాలితో బిళ్ళను పూర్తిగా అడుక్కునొక్కి బోనువాకిలికీ, మామకూ మధ్య ఉండే సందులోనుంచి బయటపడటానికి కంగారుతో కూడినయత్నం చేశాడు. బిళ్ళమీద వాడి కాళ్ళు జారాయి.

“భద్రం, భద్రం! నన్ను లోపలికి లాగేవు! కంగారు పడకు. ఉచితంగా రా! నన్ను గట్టిగా పట్టుకో, అట్లా! పక్కనున్న చువ్వ నోటితో పట్టుకో, నేను కొంచెం వెనక్కు పోయి నీకు దారియిస్తా!” అని మామ హెచ్చరించాడు.

అతికష్టమీద బాలుడు బయటపడ్డాడు.

మరో క్షణం మిగలిన వాళ్ళంతా బాలుడిచుట్టూ చేరి వాణి పొగడసాగారు. “ఎంత ధైర్యం గలవాడివిరా!...

ఇంకోశ్యయితే బయటికి రా లేకపోదురు.”

బాలుడు గప్పాలు కొట్టాడు.

“ఇంకాస్సే పుందామనుకున్నా, మావ వచ్చి అంతా పాడుచేశాడు. మీరంతా రా రేమో, హాయిగా అందులోనే పడుకుని నిద్రపోదా మనుకున్నా, అందులోనుంచి చూస్తుంటే మీరంతా జైలో ఉన్నట్టు కనబడ్డారు నాకు!”

వాడి ప్రతిమాటకూ మిగిలిన వాళ్లంతా ఒకటే ఆనందించటం. వాళ్ళనూ, వాళ్ళ మాటలనూ చూస్తున్న కొద్దీ మామ కేదో చెప్పరాని పికారం, విరక్తి, నీరసం కలగ సాగాయి. ఆయన ఎటో తెలియకుండా అక్కణ్ణుంచి బయలు దేరాడు....

బోనులోపడిన ఎలుక తప్పించుకుపోవటం అందరూ అనుకోన్నంత అపూర్వం కాదు. కాని ఆ యింటివాళ్ళు మర్నాడు అటకమీదనుంచి బోనుతీసి అందులో ఎలుక లేకుండానే రొట్టెముక్క మాయమయినందుకు ఎన్నోసార్లు ఎంతోమందికి విడ్డూరంగా చెప్పుకున్నారు.

“తప్పదియ్యా! ఈ పట్నం ఎలుకలు ఎన్ని విద్యలు నేర్చాయో! వీటికూడా పట్నం నీళ్ళు వంటబట్టాయన్న మాట!” అని వాళ్ళు విసుగు లేకుండా ఆశ్చర్యపడ్డారు...

9

బైతుమామ తన యిల్లు చేరుకునేప్పటికి బాగా అంత పొద్దెక్కింది.

“నిన్నల్లా అవుపించకనే పోతివి. ఎక్కడి కెళ్ళావు మామా!” అని చాలామంది పలకరించారు.

“పట్నం వెళ్ళా!” అని వాళ్ళందరికీ మామ సమాధానం చెప్పాడు.

“ఎట్లా ఉంది పట్నం జీవితం?”

“ఆఁ, మనవాళ్ళు ఆత్మహత్య చేసుకునేటందుకు రకరకాల విద్యలు నేరుస్తున్నారు.” అన్నాడు మామ.

ఇంతకంటే ఆయన ఎవరికీ పట్నం గురించి ఏమీ చెప్పలేదు.

.....